



سوال

(428) چوکیدار کی نماز

جواب

السلام علیکم ورحمة اللہ وبرکاتہ

ایک سپاہی کی ایک جگہ چوکیداری کے لیے ڈیوٹی لگائی گئی 'اسی دوران میں نماز کا وقت ہو گیا تو اس نے اسے نماز مغرب کے بعد ادا کیا کیونکہ کوئی ایسا شخص نہیں تھا جو اس کے قائم مقام ہو کر ڈیوٹی دیتا اور یہ نماز پڑھ لیتا 'تو کیا اس صورت میں نماز عصر تاخیر سے ادا کرنے کی وجہ سے اسے گناہ ہوگا؟ جو شخص ایسی صورت حال سے دوچار ہوا وہ کیا کرے؟

الجواب بعون الوهاب بشرط صحة السؤال

و علیکم السلام ورحمة اللہ وبرکاتہ!

الحمد للہ، والصلاة والسلام علی رسول اللہ، أما بعد!

چوکیدار یا کسی بھی دوسرے شخص کے لیے یہ جائز نہیں کہ وہ نماز کو اس کے وقت سے موخر کر کے ادا کرے کیونکہ ارشاد باری تعالیٰ ہے:

إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَوْقُوتًا ۝۱۰۳ ... سورة النساء

”بے شک نماز کا مومنوں پر اوقات (مقررہ) میں ادا کرنا فرض ہے۔“

کتاب و سنت کے دیگر دلائل سے بھی یہی معلوم ہوتا ہے کہ نماز کا اوقات مقررہ میں ادا کرنا فرض ہے لہذا اسے چاہیے کہ چوکیداری کے فرائض سرانجام دینے کے ساتھ ساتھ نماز بھی اسی طرح ادا کرے جس طرح مسلمانوں نے دشمن کے بالمقابل صف آراء ہونے کی حالت میں نبی اکرم ﷺ کے ساتھ مل کر نماز خوف ادا کی تھی۔

هذا ما عندي والله اعلم بالصواب

فتاویٰ اسلامیہ

ج 4 ص 330



محدث فتویٰ